

اس سے پہلے کی مرقومہ یا تکر شدہ تاریخ میں کہیں نظر نہیں آتا۔ ہر شخص سائنس کے معمولی مفروضوں سے لے کر بلند سائنس کے پیچیدہ رمزی قاعدوں سے بہ طیب خاطر واقف تھا اور ہر مشاہدے کی جمع بندی بڑی آسانی کے ساتھ خود ہی کر لیتا تھا۔

یہ وہ عہد تھا جس کا معمولی سے معمولی مزدور اور ادنیٰ سے ادنیٰ کارکن بھی سائنس کے عمومی تقاضوں کو ٹاک براہے، کوپرنیکس، گلیلیو، نیوٹن اور آئن سٹائن سے بہتر سمجھتا تھا اور اس کی راہ میں کوئی الجھن یا کٹھنائی پیدا نہیں ہوتی تھی۔ وہ لوگ علم کی ایسی بلندیوں پر پہنچ چکے تھے کہ ان کے درمیان کسی قسم کی منافقت، پر خاش یا کھٹاپی باقی نہیں رہی تھی۔

مگر اس روٹس تک علم کے پھیل جانے کی وجہ سے لوگ بڑے پرسکون تھے۔ ان کو سکون دل بھی میسر تھا اور سکون جان بھی اور وہ مجموعی اعتبار سے سکون خانہ اور سکون معاشرہ کی مشترکہ نعمت سے فیض یاب تھے۔

”ماہڑا“ کے لوگ چونکہ خیریت و عافیت کے چھتر تلے زندگی بسر کر رہے تھے اور وہ سارے سوالوں کے جواب نکل کر فارغ ہو گئے تھے اور ان کے پاس تحیر، تجسس اور سنج کاوی کے لئے کچھ بھی باقی نہیں رہا تھا اس لئے وہ گروہ در گروہ تنزل اور انحطاط کی طرف جانے لگے تھے اور انہوں نے اپنے زوال کے لئے وہی راہ اختیار کر لی تھی جو رو بہ انحطاط قومیں اپنی بے علمی، بے عملی اور عیش پسندی کے زمانے میں اختیار کر لیا کرتی ہیں۔ راستہ وہ نہ تھا جو سپین کے آمروں، مغل سلطنت کے شہنشاہوں، رومنہ الکبریٰ کے سینٹروں اور اودھ کے تاج داروں نے اختیار کیا تھا لیکن منزل وہی تھی..... تنزل، انحطاط اور زوال کی منزل۔ انہوں نے جہالت کا راستہ اختیار کیا تھا اور ماہڑا والوں نے علم کا لیکن انجام ایک سا رہا!

انگلی اور چیک مارین کا اندازہ تھا کہ ”ماہڑا“ میں علم کی فراوانی اور سائنس کے پھیلاؤ کا یہ دور دس سال سے زیادہ کی مدت پر محیط نہیں تھا لیکن کیرو لین اور جوزف آسٹ پوری نصف صدی پر پھیلا ہوا سمجھتے تھے اور اس کے ٹھوس دلائل مہیا کرتے تھے کہ اتنے علم کے باوجود اور ہر شے کو جان چکنے کے باوصف ماہڑا کی سنگ یشب کی تختیوں پر تین نظمیں، پانچ لوک کہانیاں اور ایک بیان ایسی لوک دانش کا بھی

ملا ہے جس میں اس وقت کے محاورے، ضرب الامثال، کہاوتیں اور اکھان وغیرہ درج ہیں۔ ان دونوں میاں بیوی کا یہ کلیم تھا کہ سائنسی علوم سے سو فیصدی جان کاری کے باوصف ماہڑا کے پانچ آدمی اب بھی تحیر اور تجسس میں مبتلا تھے اور وہی لوگ نظمیں اور کہانیاں لکھا کرتے تھے۔ اُن میں سے ایک کی نوجوان بیٹی بھی تھی جو شہزادہ جاہریا کے عشق میں مبتلا تھی۔ یہ لڑکی اپنے گھرے عشق اور لگن پریم کی وجہ سے علم پر توجہ نہ دے سکی تھی اور ناخواندگی کی وجہ سے نظمیں بنایا کرتی تھی — اُن چند نوشتوں سے اور اُن کے مضامین کے موضوعات سے یہ اندازہ ہوتا ہے کہ ”ماہڑا“ کی تہذیب کم و بیش نصف صدی پر محیط رہی اور یہاں کے لوگوں نے اپنے ہنر و خبر کی بدولت اور علوم کیمیا، سمیا، اور ریمیا کو اپنا کر ایسی کامیاب زندگی بسر کی جس کے خواب آج کا زمانہ اور اس دور کا ہر فرد دیکھ رہا ہے۔ لیکن سائنس نے ابھی اتنی ترقی نہیں کی جتنی ”ماہڑا دور“ میں ہو چکی تھی!

حال ہی میں ماہڑا کے کھنڈرات سے تانبے کی ایک ایسی تختی ملی ہے جس پر بارہ کے بارہ دیوتاؤں کی خطی تصویریں ہیں۔ یہ تصویریں دھوپ کی روشنی میں، بلب کی روشنی میں اور موم بتی کی روشنی میں الگ الگ احوال بیان کرتی ہیں اور اُن دیوتاؤں کے فعل مختلف صورت اختیار کر لیتے ہیں۔ کیرویلین کا اندازہ ہے کہ یہ ایک الیکٹرانک پلیٹ ہے جس کے اندر ایسے Chip لگے ہیں جو ظاہری آنکھ کو نظر نہیں آتے۔ جب اس پلیٹ کو میگنٹک فیلڈ سے گزارا جاتا ہے تو اس میں سے اُس عہد کے درندوں کی دھاریں اور چنگھاریں سنائی دینے لگتی ہیں۔

جوزف اور کیرویلین کی تحقیق کے مطابق تانبے کی یہ تختی اُس تہذیب کا تاریخی عہد متعین کرنے میں مدد ثابت ہو سکتی ہے بشرطیکہ اس کی مٹی ہوئی جھریٹ سے اس عہد کا ریکارڈ کیا ہوا یہ فقرہ پورے کا پورا سمجھ میں آ جائے جو شروع تو یہاں سے ہوتا ہے کہ ”آہ ہم کو علم کی فراوانی اور دانش کی افراط اور حیرت و تحیر کی نایابی نے برباد کیا! کاش ہمارے سائنسی پروہت اور فنی کر مچاری“ لیکن اس کے بعد آواز ڈوب جاتی ہے۔ آڈیو سگنل تو آتا ہے لیکن الفاظ سمجھ میں نہیں آتے۔

ان الفاظ کو سننے اور سمجھنے کے لئے کیرویلین یہ تختی ایک محلی بیک میں پیک کر

کے ایم آئی ٹی کی الیکٹرانک لیبارٹری میں پہنچ چکی ہے۔ لیکن جوزف کہتا ہے ”کیروولین بکواس کرتی ہے۔ وہ سختی ٹیسٹ کروانے یا اس کی آواز سننے نہیں گئی بلکہ اپنے پڑانے یار سے ملنے گئی ہے جو الیکٹرانک یسب میں کام کرتا ہے۔ وہ دونوں نئے سرے سے میگنٹک فیلڈ سے گزر کر دیکھیں گے کہ کیروولین کے شادی کر لینے کے بعد بھی اُن دونوں کے درمیان کس قدر محبت باقی ہے..... اُن کے پول ایک دوسرے کو کھینچتے ہیں یا جھٹکے مار کر دھکا دیتے ہیں۔ اگر تو ان دونوں کے درمیان وہ پرانی کشش قطعی طور پر متعین اور معمم ہو جاتی ہے پھر تو کیروولین واپس نہیں آئے گی اور اسی حرام زادے کے فلیٹ میں چلی جائے گی — لیکن میرا مشاہدہ بتاتا ہے اور میرا تجربہ کہتا ہے کہ وہ واپس نہیں آئے گی۔ ٹھیک ہے نہ آئے۔ رہے اُسی کے پاس — مرے یا جیئے، مجھے اس سے سروکار نہیں لیکن تحقیق کا کام نہیں رکنا چاہیے۔ اب میں یہ کام اکیلا کروں گا اور اس حقیقت کی تلاش کر کے رہوں گا کہ ماہڑا نامی بستی کے لوگ اتنی عظیم اور ارفع سائنسی ترقی کے باوجود وفا آشنا کیسے رہے اور ان کے اندر انسانی قدریں کیونکر بحال رہیں!“

آج کل جوزف کی غیر ملکی مالی امداد بند ہو چکی ہے اور وہ ساہیوال کے ایک ڈھابے میں فقیرانہ زندگی بسر کر رہا ہے — مگر تحقیق کا سلسلہ جاری ہے!

قلارے

کیا آپ جانتے ہیں کہ اس وسیع و عریض کائنات میں اور سیاروں ستاروں کی حسین و جمیل دُنیا میں آپ اپنی پسند کا ایک ستارہ خرید کر اُسے اپنی مرضی کے مطابق ڈھال بھی سکتے ہیں اور اس کی لینڈ سکیپنگ کر کے وہاں اپنی مرضی کا سائن بورڈ بھی لگا سکتے ہیں۔

ابھی تک کوئی دس بارہ ہزار ستارے بک چکے ہیں اور تقریباً تمام خریدنے والے اُن کا قبضہ بھی لے چکے ہیں۔ اُن ستاروں کی خرید و فروخت کا کام دُنیا کے سبھی ترقی یافتہ ملکوں میں ہوتا ہے لیکن امریکا کے رئیل اسٹیٹ اداروں کا اس بزنس پر خصوصی قبضہ ہے۔ اگر آپ امریکا سے باہر رہائش پذیر ہیں تو 800-323-0766 پر فون کر کے اپنی پسند کا ستارہ خرید سکتے ہیں۔ پہلے تو تمیں ڈالر میں اس دنیا کے لگ بھگ ایک بہت ہی اچھا ستارہ مل جاتا تھا لیکن اب عالمی منگائی کے پیش نظر اس کی قیمت میں سو فیصد اضافہ ہو گیا ہے۔ ساٹھ ڈالر میں ایک خوبصورت اور ”چمک دار“ ستارے کا پورے کا پورا مل جانا ایسی بڑی جائیداد غیر منقولہ ہے جو آپ کی اگلی سو بلکہ اس سے بھی زیادہ پشتوں کے کام آ سکتی ہے۔ اور آپ بڑے سکون اور تسلی کے ساتھ سفر آخرت کر سکتے ہیں کہ اپنے لواحقین کے لئے اتنا بہت کچھ چھوڑ مرے!

یہ ستارے آپ کسی بھی ملک کے پراپرٹی ڈیلر سے خرید سکتے ہیں لیکن اُن کی رجسٹری اور ان کی جمع بندی کا کام بہر حال سونیز لینڈ میں ہو گا۔ کل کائنات کے ستاروں کا محکمہ مال سونیز لینڈ میں ہے جہاں سودا ہونے کے بعد اعلیٰ درجے کے بانڈ پیپر پر لیزر پرنٹنگ میں رجسٹری کا کاغذ تیار ہوتا ہے۔ اس رجسٹری کی نقل بڑی حفاظت کے ساتھ جینیوا کے مال خانے میں رکھی جاتی ہے۔ پھر اس کے کوائف کا پورا اندراج لائبریری

آف کانگریس کے رجسٹر میں ہوتا ہے اور اس اندراج کے بعد جیووا کے دفتر سے اصل رجسٹری خریدار کو بھجوا دی جاتی ہے۔

اس رجسٹری کے ساتھ ایک خوبصورت چارٹ بھی سپلائی کیا جاتا ہے جس میں کائنات کی اس سائیڈ کے ستاروں کا نقشہ ہوتا ہے جہاں آپ نے ستارہ خریدا ہوتا ہے۔ اس خوبصورت اور رنگین چارٹ کے اندر ستاروں کی پوزیشن میں آپ کے خریدے ہوئے ستارے کی وضاحت اور اس کے رقبے کی تفصیلات چارٹ کے حاشیے پر رقم ہوتی ہیں۔

مردان کا خوبصورت شنزاد جو گزشتہ تین سال سے ایم آئی ٹی میں ایسٹروفرز کس میں ایم ایس سی کر رہا تھا ایک روز بالکل تھک گیا۔ وہ جو ایکویشنز حل کرتا تھا اُن سے گندھک اور گندے بروڑے کی ایسی بدبو اُٹھنے لگی تھی کہ وہ گھبرا کر اپنے کمرے سے باہر نکل آیا۔ تھوڑی دیر سڑک کنارے سبزے کے ساتھ ساتھ چل کر اُس کو آزادی اور تروتازگی کا احساس ہوا تو اس نے پیچھے مڑ کر دیکھا۔ اس کی دراز قد، خوش پوشاک، خوش ادا اور تھرکوا منگیتر رعنا اس کے پیچھے بھاگی چلی آ رہی تھی۔ شنزاد دونوں بازو کھول کر کھڑا ہو گیا تو رعنا اس کے قریب سے غزال تاتاری کی طرح چو کڑیاں بھرتی آگے کو نکل گئی۔ اور جب شنزاد کے اُٹھے ہوئے بازو اپنے پہلوؤں پر گر گئے تو رعنا کا ہیولا ہوا میں تحلیل ہو گیا۔

جب وہ واپس اپنے کمرے میں پہنچا تو اس کے کانڈ، گراف اور لاگ رتھم ابھی تک ویسے ہی کھلے پڑے تھے اور اُسے اپنے حصے کی اسائن منٹ ختم کر کے لیٹنا تھا۔

یہ جو رعنا اپنے پھول دار بہاریہ لباس میں اس کے قریب سے گریز کرتی ہوئی نکلی تھی تو شنزاد کچھ مشکوک سا ہو گیا تھا۔ شک کرنے کی کوئی خاص وجہ تو نہیں تھی لیکن وہ جس قبیلے میں پیدا ہوا تھا اس تعلق سے شنزاد کو ہر آہٹ پر شک کرنے کا پورا پورا اختیار تھا۔ اس کے اندر کئی صدیوں سے چٹانوں کے پیچھے کی آہٹ خبردار کرنے کا ایک ذریعہ بن چکی تھی اور اب جو رعنا اس کے بہت ہی قریب سے کھٹ مار کے گزری تھی اور رکنے کی کوئی رمزا اشارہ نہیں دیا تھا تو شنزاد کے اندر ایک وسوسے کا پیدا ہونا لازمی سا ہو گیا تھا۔ اس نے کرسی پر بیٹھ کر سر کو ایک زور کا جھٹکا دیا اور کام

میں معروف ہو گیا۔

رعنا نے فلیکس پر شنزاد کو اپنے نئے چارکول ڈیزائن کا چربہ بھیجا تھا جس میں وہ ستاروں پر پاؤں دھرتی اُپر ہی اُپر چڑھتی جا رہی ہے اور چھوٹے چھوٹے سیارچے خلخل بن کر اس کے پاؤں کے گرد بجتے چلے جا رہے ہیں۔ خاکے کے کونے میں لکھا تھا ”میں تم سے بہت ہی پیار کرتی ہوں۔ ہمارے میں کیا کروں؟“

شنزاد نے اپنی محبوب منگیترا سے بالکل تنہائی میں اور ایک گھرے سنائے میں ملنے کے لئے ساٹھ ڈالر کا ایک نہایت ہی خوبصورت ستارہ خریدا اور اُسے ”قلارے“ کا نام دے کر رجسٹری کے لئے جینوا اطلاع بھجوا دی۔

لیکن جب وہ ستارہ خرید چکا اور ادائیگی کر چکا تو اُسے پتہ چلا کہ ایک دوسرے کے گرد گھومنے والے ستاروں کا ایک جوڑا ایک سو بیس کے بجائے سو ڈالر میں مل جاتا ہے۔ اُن میں دو محبت کرنے والے اپنے اپنے مدار میں رہ کر ہر گھوم پر ایک دوسرے سے بغلیں بھی ہو سکتے ہیں اور ایک دوسرے کو چوم بھی سکتے ہیں۔ اُسے افسوس تو ضرور ہوا کہ ایسے سودے کا بعد میں علم ہوا لیکن اتنی بڑی موجود جائیداد کا واحد مالک ہونے پر خوشی بھی بے انتہا ہوئی۔ اس ستارے میں کئی مردان، کئی پاکستان، کئی ایشیا، کئی افریقہ اور کتنے ہی گوبی، کالاہاری اور بحر الکاہل ایک ساتھ سما سکتے تھے۔ اس نے خدا کا شکر ادا کیا کہ پردیس میں، ایک طالب علم کی حیثیت سے رہ کر بھی اس نے اتنی بڑی جائیداد بنا لی۔

جب شنزاد نے رعنا کو ای میل کے ذریعے اطلاع دی کہ اُس نے کھکشاں سے بائیں ہاتھ، بہت نیچے، اُنتی کے قریب بھورے رنگ کا ایک ستارہ خریدا ہے اور اس کی رجسٹری کے کاغذات سیدھے رعنا کو روانہ کر دیئے ہیں تو پہلے تو رعنا کو کچھ سمجھ نہ آئی کہ شنزاد کہہ کیا رہا ہے لیکن جب اس کو رجسٹری کی تفصیلات اور ستاروں کے جمرٹ میں اس کے ستارے کا محل وقوع اور شجرہ موصول ہوا تو اس کی خوشی کی کوئی انتہا نہ رہی۔ وہ یہ سب کچھ اٹھا کر بھاگی بھاگی پروفیسر ندیم کے کمرے میں پہنچی جہاں وہ ایک بڑی میوئل پر چہڑا لاکھ کا ٹرانس پیئرٹ کوٹ دے رہے تھے۔ سارے کمرے سے انتہائی کی پہاڑوں کی خوشبو آ رہی تھی۔ پروفیسر ندیم کے سانس سے پرسکون، خاموش

اور چپ چاپ بہتے ہوئے ٹھنڈے پانیوں کی آواز آ رہی تھی۔ وہ اپنی میورل سے بہت خوش تھے اور اُن کی میورل اپنے وجود میں آنے پر اُن سے بھی زیادہ خوش تھی۔

رعنا ٹیکسٹائل ڈیزائن کی طالبہ ہونے کی بنا پر پروفیسر ندیم کی شاگرد تو نہ تھی لیکن اس کو سارے سٹاف میں ایک ہی استاد سب سے اچھے لگتے تھے کہ یہ رافیل جیسے حسین اور مائیکل اینجلو جتنے محنتی تھے۔ اگر دانتے کی جوانی کی کوئی تصویر ہوتی تو وہ یقیناً پروفیسر ندیم کی شبیہ ہوتی۔ چونکہ وہ جوانی کے دانتے اور آج کے دانتے تھے اس لئے رعنا دل ہی دل میں بیٹرس بن گئی تھی اور اس کی روزمرہ کی پیش قدمیاں کالج میں کافی واضح ہو گئی تھیں۔

رعنا بھاگی بھاگی پروفیسر ندیم کے کمرے میں داخل ہوئی اور پھولی ہوئی سانس کے ساتھ بولی ”سر ہم نے ایک ستارہ خرید لیا ہے..... کہکشاں کے بائیں ہاتھ، عین نیچے، افق کے قریب۔ چاند سے پچیس لاکھ میل دور بھورے رنگ کی زمین ہے سر اور جامنی کلر کا آسمان۔ آپ چلیں گے دیکھنے؟“

پروفیسر صاحب نے ہنس کر کہا ”اگر تم ساتھ لے جاؤ گی تو ضرور چلیں گے ورنہ ہم تو راستے میں ہی بھٹک جائیں گے۔“

رعنا نے کہا ”نہیں سر، ہم اکٹھے جائیں گے اور اکٹھے وہاں پکنک منائیں گے۔“ پھر اس نے ذرا اترا کر کہا ”شہزاد نے خریدا ہے سر، فارن ایکسچینج میں پے منٹ کر کے۔ میں آپ کو اس کا نقشہ دکھاتی ہوں اور اس کا مقام سمجھاتی ہوں۔“

پھر اس نے فیکس میں آئے ہوئے چارٹ پروفیسر صاحب کی میز پر پھیلا کر اپنے ستارے کی سچویشن سمجھانی شروع کر دی۔ چارٹ میں ستارے کے سارے کوائف درج تھے اور اس کا ہر مقام کہ ارض کے حوالے سے متعین کیا گیا تھا۔ رجسٹری کی کاپی دیکھنے کے بعد پروفیسر ندیم نے پوچھا ”یہ سارا ستارہ تم لوگوں کا ہے؟“ تو رعنا نے گھمنڈی لڑکی کے انداز میں اٹھلا کر کہا ”سارے کا سارا ہمارا سر، لیکن اس میں ایک ملک آپ کا بھی ہو گا..... جو نا آپ پسند فرمائیں..... جہاں آپ اپنی حکمرانی قائم کرنا چاہیں..... جہاں آپ اپنا ٹکٹ سکے چلانا چاہیں۔“

پروفیسر ندیم نے اس کے لفظ ”جون سا“ پر محبت بھری نظروں سے رعنا کو دیکھا

اور پھر سوچا کہ چار سال پیشتر تھرڈ ایئر کی ایک اور لڑکی بھی اُن کی شخصیت کے سحر میں اسی طرح گرفتار ہو گئی تھی اور اُسے بڑی مشکل سے دھکے دے کر باہر نکالنا پڑا تھا۔ پروفیسر ندیم چونکہ ٹھہر کی قسم کے مرد نہیں تھے اس لئے اُن کی شخصیت میں ایک ایسی موہنی تھی کہ زہری سے زہری ناگن بھی اُن کے آگے بیتی کرتے ہوئے لہرانے لگتی تھی۔

رعنا نے کہا ”آپ میرے ساتھ ہمارے ستارے میں چلیں گے ناں سر؟“
 ”کیوں نہیں، کیوں نہیں“ پروفیسر ندیم نے اس کا کندھا تھپتھپاتے ہوئے کہا
 ”ضرور چلیں گے اور پھر سارا دن تم لوگوں کے ساتھ گزاریں گے۔“

رعنا نے کہا ”سر ہمارا ستارہ ایسے محفوظ مقام پر واقع ہے کہ وہاں نہ تو اُسے کسی بلیک ہول کا خطرہ لاحق ہے اور نہ ہی اس کے قریب کوآرکس کی آبادی ہے۔ بس سکون ہی سکون ہے، محبت ہی محبت ہے۔“

پروفیسر ندیم نے مسکرا کر کہا ”تم تو اپنے ستارے کی باتیں ایسے کر رہی ہو جیسے تم نے اُسے گھوم پھر کر دیکھا ہو!“

رعنا نے کہا ”سر! میں ابھی وہاں گئی تو نہیں البتہ میں نے اُسے چشمِ تخیل سے ضرور دیکھا ہے اور اُسے اپنی آرزوؤں کے عین مطابق پایا ہے۔“ پھر اس نے اندر ہی اندر خوش ہو کر کہا ”سر! اگر آپ کی بیگم ہوتیں تو ہم اُنہیں بھی ساتھ لے چلتے، لیکن آپ نے شادی ہی نہیں کی — آپ نے کیوں شادی نہیں کی سر؟“

”کی ہے بھائی، کی ہے۔“ اُنہوں نے پھر اس کے کندھے پر شفقت کا ہاتھ پھیرتے ہوئے کہا ”یہ میرا فن میری شادی ہی تو ہے اور یہ میری پیننگلز اور میورلز میری دلنیں ہی تو ہیں۔ اس کے سوا مجھے اور کیا چاہیے!“

رعنا کو پروفیسر صاحب کے منہ سے یہ سن کر اور بھی اچھا لگا کہ اُنہوں نے شادی نہیں کی اور آئندہ بھی ایسا کرنے کا کوئی ارادہ نہیں لیکن وہ اپنے مزاج کے مطابق محبت اور رومانس کے ارد گرد گھومتے ضرور رہیں گے۔

شہزاد اپنی یونیورسٹی کی آبزرویٹری میں گھس کر رات رات گئے تک اپنے ستارے کو غور سے دیکھا کرتا اور ابراہیمی مسلک کے مطابق یہی سوچتا رہتا کہ شاید یہ

ہے میرا ستارہ۔ صبح ہو جاتی اور وہ کسی نتیجے پر نہ پہنچ سکتا۔ اس کا خیال تھا کہ ان بہت سارے ستاروں میں سے تین ایسے ضرور ہیں جن میں سے ایک اس کا اپنا زر خرید ستارہ ہے اور اس کے اندر کچھ ایسے عجائبات ضرور موجود ہیں جنہوں نے اس ستارے کو ایک خصوصی مقام عطا کر رکھا ہے۔ اُسے اچھی طرح سے معلوم تھا کہ ایک روز جب وہ وہاں پہنچے گا تو بہت ساری حقیقتیں عیاں ہو کر اس کے قدموں میں مصر کے بازار کی طرح پھیل جائیں گی۔

اُنہی دنوں جبل دوربین نئی نئی بن کر اپنی رصدگاہ میں فٹ ہوئی تھی۔ شنزاد نے اس رصدگاہ میں پہنچنے کے لئے ان تھک کوششیں کیں لیکن وہ کامیاب نہ ہو سکا۔ جبل دوربین سکیورٹی کا بہت بڑا مسئلہ تھی اس لیے کسی غیر معروف سکارلر یا نامطلوب طالب علم کو اس علاقے میں پہنچنے کی اجازت ہی نہ تھی۔

رعنا نے جب اپنے ابا جی کو بتایا کہ شنزاد نے کھکشاں کے قریب ایک ستارہ خرید کر اُسے اپنے نام چڑھا بھی لیا ہے تو اُن کو اپنی سب سے ذہین اور سب سے خوبصورت بیٹی کی فکر لاحق ہو گئی کہ شادی کے بعد جب وہ اپنے سسرال جا کر ایسی باتیں کرے گی تو اس کا کیا بنے گا!

شنزاد کی آرزو تھی کہ وہ رعنا کو بتائے بغیر اکیلا کسی روز ”قلارے“ جائے اور وہاں سب کچھ سیٹ کر کے اور مرغزاروں، وادیوں، کساروں اور جنگلوں کی تزئین کر کے چپ چاپ واپس آجائے۔ اور پھر جس روز وہ رعنا کو ساتھ لے کر اپنے علاقے میں پہنچے تو رعنا خوشی کی ایک چیخ مار کر اس کے سینے سے چمٹ جائے کہ واہ شنزاد، تو نے کمال کیا..... اپنے باپ دادا کا نام روشن کر دیا۔ شاداباش و شادازی!

اُنہی دنوں ہوشن میں ہمالیہ کا ایک یوگی آیا تھا جس کے چیلوں کا دعویٰ تھا کہ گورو مراخ کی عمر پانچ سو برس کی ہے اور یہ دوسری مرتبہ اپنی گہما سے برآمد ہوئے ہیں۔ گورو مراخ کپالی چڑھا کر بیٹھ جاتے تھے اور سو سو ڈیڑھ سو برس ایسے ہی گزار دیتے تھے۔ ان دنوں یہ گورو صاحب امریکا میں سدھی کادرس دینے آئے تھے اور دیکھی جتنا کہ یہ بتانے آئے تھے کہ یہ مل و دولت دُنیا سوائے وہم و گمان کے اور کچھ بھی نہیں..... انسان اس سے اُوپر ہو کر زندگی گزارنے کے لئے آیا ہے اور وہ مارگ جو اس

نے ہزاروں ورش پہلے چھوڑ دیا تھا، اُسے ڈھونڈنے کے لئے آیا ہے۔

امریکا کے نوجوان لڑکے اور لڑکیاں جوق در جوق ہوسٹن کی طرف رجوع کرنے لگے اور دیکھتے دیکھتے وہاں لاکھوں کا مجمع لگ گیا۔ شہزاد بھی ہوسٹن سے کھسک کر ہفتہ بھر کی سدھی کا سبق لینے ہوسٹن پہنچ گیا اور وہاں کی بھیڑ میں رل مل گیا۔

گورو دیو کے ایک سو پچاس چیلے مختلف گروہوں میں سدھی کا درس دیتے تھے اور ایک ہفتے میں بند تیار کر کے اوپر اٹھا دیتے تھے۔ اپنے کنول آسن کے پانچویں روز شہزاد نے محسوس کیا کہ وہ زمین سے اوپر اٹھ رہا ہے اور کمرے میں میز کی سطح پر آگیا ہے۔ اس سے اوپر اُس سے اٹھانہ گیا اور وہ واپس زمین پر لینڈ کر گیا۔

ہوسٹن واپس پہنچ کر اُس نے اپنی مشق جاری رکھی اور وہ رات کی تاریکی میں سطح زمین سے سو سو فٹ اور اوپر اٹھ کر پھرنے لگا اور سوئے ہوئے ہوسٹن کی سیر کرنے لگا۔ واہ! کیا سیر تھی..... کیا مزے تھے اور کیسی لذت تھی کہ اس کی دھت اور چاٹ بھوگ اور رنگ رس سے بھی اوپر نکل گئی۔

ایک روز شہزاد اپنی سدھی کے نشے میں بدست، انجام سے بے خبر، مل سے لاتعلق اپنے مقدور اور مجال سے آگے نکل گیا۔ جونہی گورو مہراخ کے بتائے ہوئے مارگ سے سرٹھ اوپر نکلا تو پھر آگے ہی آگے بڑھتا گیا۔ اب سدھی اس کے اختیار میں نہیں رہی تھی، وہ سدھی کے کنٹرول میں آگیا تھا۔ ٹوں ٹوں کرتے ستارے اور سیارے اس کے قریب سے گزر رہے تھے اور وہ کڑی کمان کے تیر کی طرح اوپر ہی اوپر چلا جا رہا تھا۔

کچھ مانوس ستاروں کے ایک محلے سے گزرتے ہوئے شہزاد نے جس دم کر کے اپنے آپ پر بوجھ ڈالا اور اس کی رفتار بالکل مدھم پڑ گئی۔ جیسے تیز رفتار جہاز کو ایک دم روکنے کے لئے اُس کی دم سے بڑا سا پیراشوٹ نکل کر مخالف سمت کھینچ مارا کرتا ہے، عین اسی طرح شہزاد بھی رکنے لگا۔

اس کا اپنا ستارہ ”قلارے“ اس کے قدموں کے سامنے کھلی ہوئی کتاب کی طرح پڑا تھا اور اس کا اوپر کا حصہ، جہاں صفحہ نمبر لکھے ہوتے ہیں، قدرے اٹھا سا ہوا تھا۔ عین اس طرح جس طرح خوبصورت باغوں کے سرسبز لائنوں پر لڑکے لڑکیاں بیٹھے ہوتے ہیں

اور لڑکوں نے مجسم توجہ بن کر کسنیوں پر بوجھ ڈال کے اپنا دھڑاؤپر اٹھایا ہوتا ہے، بالکل اسی طرح قلعارے کا پائین حصہ تھا.... اوپر کو اٹھا ہوا، کسنیوں کے بل مشتاق دیدسا! قلعارے بڑا ہی خوبصورت ستارہ تھا.... وسیع و عریض، ساکت و صامت، تازہ کئی گھاس کی خوشبو سے لبریز۔ نیلی گھٹا سے اترنے والی ٹھنڈی ہوا کے سفید سفید پرت بھورے رنگ کی زمین پر جگہ جگہ پڑے تھے اور سارے میں پلاٹینم کلر کی ملائم اور ہموار روشنی عریاں عریاں سی لیٹی تھی۔

شہزاد کا ستارہ کچھ اتنا بڑا نہیں تھا، پھر بھی کافی تھا۔ ہماری دُنیا سے تقریباً ایک براعظم کم اور ہمارے ہندوکش سلسلہ ہائے کوہ سے ہزار ہزار فٹ نیچے پہاڑ جو دور سے منجمد نیلی گھٹائیں دکھائی دیتے تھے۔ اُن کی چوٹیوں پر برف نہیں تھی، موسیقی کی صداؤں اور انحدابجے کی آواز کا انجماد تھا جو دور سے پیلے اور گلابی رنگ کے برف کے آثار نظر آتے تھے۔

سینکڑوں ہزاروں میل پھیلی ہوئی بھورے رنگ کی اس زمین پر براؤن کلر، کڈنی شپ میرا زمین کا ایک ٹکڑا تھا.... کوئی پچاس میل لمبا اور بیس بائیس میل چوڑا۔ اس ٹکڑے کی رنگت مدینے شریف کے اُن اُونٹوں کی سی تھی جو مکہ مدینہ موٹروے کے دونوں طرف آزادانہ گھومتے نظر آتے ہیں۔

شہزاد اپنی پتلون کی دونوں جیبوں میں ہاتھ ڈال کر گنگلتا ہوا چلا۔ کچھ خوبصورت فضا کا اثر، کچھ اتنی بڑی جائیداد کا نشہ، کچھ جوانی اور خوبصورتی کی جھلار.... گاتا گاتا کچھ نرت سی بھی کرنے لگا اور نرت کرتا کرتا کافی دُور نکل گیا۔ ایسی تنہائی، ایسا سکون اور ایسا سناٹا اس نے اپنی زندگی میں پہلے کبھی نہیں دیکھا تھا۔ اس کی نرت میں آپ سے آپ اضافہ ہو گیا اور وہ باقاعدہ ناچنے لگا۔ یہ ناچ کسی اصول کے تحت تو نہیں تھا لیکن اس کی حرکات کا مخرج بڑا بامعنی تھا۔ شہزاد کو خوشی ہوئی کہ وہ ناچ بھی سکتا ہے اور بڑی دُور تک ناچ سکتا ہے۔

لیکن اس کی یہ خوشی ایک دم حیرت، غصے اور اکراہ میں تبدیل ہو گئی جب اس نے فرلانگ بھر کے فاصلے پر ایک جوڑے کو اپنی زمین پر بیٹھے دیکھا۔ اُسے یقین نہیں آ رہا تھا کہ انسان یہاں تک کیسے پہنچ سکا ہو گا لیکن وہ صاف انسان تھے اور انسان کی اولاد

میں سے تھے۔ شہزاد آہستہ آہستہ، سوچتا سوچتا، رکتا رکتا اور کھوجتا کھوجتا اُن کی طرف
برہتا رہا۔

جب وہ ایک مناسب فاصلے پر پہنچ کر اُن کی پشتوں کے پیچھے رُکا تو لڑکی نے مرد
کی کمر میں ہاتھ ڈال کر اُسے اپنی طرف اندھیلایا اور اس کے چہرے پر اپنے ہونٹ پیوست
کر دیئے۔ مرد نے اُسے اپنے دونوں بازوؤں میں جکڑا اور اس کا چہرہ مٹھنہوڑنے لگا۔
لڑکی گھینٹاں سی بجاتی اتنے زور سے ہنسی کہ شہزاد کو غصہ آ گیا۔ ایک تو اس کی جائیداد
پر ”ٹریس پاسنگ“ دوسرے بے محابا بغل گیریاں، بھیمیاں اور قہقہے۔ اس سے برداشت نہ
ہو سکا اور اس نے للکار کر اُونچی آواز میں کہا ”ہو آریو پیپل؟“ لڑکے اور لڑکی دونوں
نے اپنے چہرے گھما کر پیچھے دیکھا تو شہزاد نے پتلون سے اپنا پستول نکال لیا۔

اُسے اس حالت میں دیکھ کر رعنا نے اپنے دونوں ہاتھ تیزی سے ہلاتے ہوئے
کہا ”نو شہزاد نو، پلیز نو۔ فار گاڈ سیک ڈونٹ ڈو دس!“

جب اُس نے اپنے زمینی ونڈیا کے جذبے سے لبریز ہو کر پستول کا گھوڑا چڑھایا
تو پروفیسر ندیم نے ہاتھ آگے بڑھا کر ”پلیز ٹو میٹ یو ہیئر، شہزاد“ کہا اور اس کے مصافحہ کا
انتظار کرنے لگا۔ شہزاد نے اپنا پستول واپس پتلون کی جیب میں ڈالا اور پروفیسر ندیم سے
لیٹ کر بولا ”تو آپ پروفیسر ندیم ہیں! رعنا کے محبوب اُستاد!“

پروفیسر ندیم نے ہنس کر کہا ”میں نہ تو اس کا محبوب ہوں اور نہ ہی اس کا
اُستاد۔ اس کے اُستاد تو سر حبیب ہیں، ٹیکسٹائل ڈیزائن کے ماہر۔ میں تو اُن کا پڑوسی
ہوں اور ساتھ والے کمرے میں آکل کا کام کرتا ہوں۔“

شہزاد نے رعنا کے دونوں کندھوں پر ہاتھ رکھ کر حیرانی سے پوچھا ”جان من تم
یہاں پنچیس کس طرح؟ یہ تو تقریباً ایک نوری سال کا راستہ ہے۔“

پروفیسر نے کہا ”شہزاد صاحب یہ بڑی دیوانی لڑکی ہے، آپ کی مگتیرا پہلے تو
اس نے آسٹریل باڈی کا علم سیکھا ایک ڈچ عورت سے۔۔۔۔۔“

”وہ ڈچ نہیں تھی سر“ رعنا نے بات کاٹی ”وہ برسلز کی رہنے والی تھی۔ لیکن
ہمارے یہاں چونکہ برسلز کو کم لوگ جانتے ہیں اس لئے اس نے اپنے آپ کو ڈچ کہنا
اور ڈچ کہلوانا شروع کر دیا تھا۔“

”لیکن یہ آسٹل باڈی کیا ہوتی ہے؟“ شنزاد نے پوچھا تو رعنا نے جلدی جلدی اس کا خاکہ بیان کر کے بتایا کہ آسٹل باڈی دراصل آؤٹ آف باڈی کے سفر کا نام ہے۔ جب آدمی بستر پر لیٹا لیٹا اپنے کمرے کے روشن دان میں پہنچ کر اس میں جمی ہوئی دھول اور دھول کے اندر مرا ہوا جھینگر دیکھنے لگ جائے تو آسٹل باڈی کا پہلا مرحلہ ختم ہو جاتا ہے۔“

”لیکن رعنا نے صرف آسٹل باڈی پر ہی توجہ نہیں دی“ پروفیسر ندیم نے کہا ”اس نے کچھ اور بھی کیا ہے اور جب یہ میرا ہاتھ پکڑ کر آتش بازی کی طرح اوپر کو اٹھتی ہے تو مجھے ایک تھر تھری سی لگ جاتی ہے۔“

”آپ لوگ کب سے یہاں آ رہے ہیں؟“ شنزاد نے لائق سے پوچھا تو رعنا سوچ میں پڑ گئی۔ پروفیسر ندیم نے کہا ”ہم کو تو کوئی مہینے سے اوپر ہو گیا ہے۔“

”ہر روز یہاں آتے ہیں؟“ شنزاد نے چیخ کر پوچھا۔

”نہیں“ رعنا نے بالوں کو جھٹکا دے کر کہا ”کوئی کوئی دن نانہ بھی ہو جاتا ہے۔ لیکن یہ اتنی خوبصورت جگہ ہے کہ نانہ کرنے کو دل نہیں چاہتا۔“

پھر اُن دونوں نے ایک ساتھ کہا ”لو بھئی حد ہو گئی“ اور پروفیسر ندیم نے پوچھا ”آپ یہاں کس طرح سے پہنچے؟ ہمارے یہاں سے تو بالکل سیدھا رستہ ہے عمودی لیکن امریکا سے تو پہلے قطب جنوبی کی طرف پرواز کرنی پڑتی ہو گی۔“

شنزاد نے اُن کو تفصیل کے ساتھ اپنے ہفت خواں سے روشناس کرانے کے بعد پوچھا ”آپ کے آسٹل باڈی میں کوئی شق کیونی کیشن کی بھی ہے جس سے پتہ چل سکے کہ آپ لوگ کب ٹیک آف کرنے والے ہیں؟“

رعنا نے کہا ”میں نے آسٹل باڈی کا میتھڈ تو کب کا چھوڑ دیا ہے۔ اب تو ہم ریمیا کے ذریعے یہاں پہنچتے ہیں۔ یہ مشرقی علم ہے اور بالکل فول پروف ذریعہ ہے۔ اس میں کھلے کا اندیشہ نہیں۔ ریڈار آگے آگے چلتا ہے اور بروقت اطلاع دیئے جاتا ہے۔“

”اور علم ریمیا کس سے سیکھا؟“ شنزاد نے پوچھا۔

”فلیمنگ روڈ پر، چوک برف خانے کے پاس“ رعنا نے کہا ”ایک موچی بیٹھتا

ہے۔ وہ علم رمیسا کا شہنشاہ ہے۔ میں نے اس کے پاؤں دبا کر یہ علم حاصل کیا۔“
 ”اور اس موچی کا پتہ تم کو کس نے دیا؟“ شنزاد نے پوچھا۔

رعنا نے کہا ”تمہیں وہ اماں بلوچن یاد ہے جو ہمارے گھر تھریڈنگ کے لئے آیا کرتی تھی۔۔۔ اس نے بتایا تھا موچی کا پتہ۔“

”اس نے تو جلن لڑا دی“ پروفیسر ندیم نے چمک کر کہا ”اور یہ مجھے سیف الملوک کی طرح اٹھا کر یہاں لے آئی۔“

پھر وہ تینوں ایک دوسرے کے بازوؤں میں بازو ڈال کر بھوری اور گرے زمین پر چلتے رہے اور شنزاد سے اس کے سمیستر کی بابت پوچھتے رہے۔ رعنا فکر مند تھی کہ اب وقت کافی ہو گیا ہے اور شنزاد کو امریکا سے واپس آ جانا چاہیے۔ پروفیسر ندیم کہہ رہے تھے کہ اب آخری دُم رہ گئی ہے اس کو گزار کر ہی آنا چاہیے خواہ ایک سمیستر اور لگ جائے۔

پروفیسر ندیم اور رعنا چونکہ مہینہ بھر سے یہاں آ جا رہے تھے اس لئے وہ فلارے کے زاویوں، موڑوں، چوراہوں، چھ راہوں اور لپکتی گہرائیوں سے اچھی طرح واقف تھے۔ وہ جب بھی آپس میں بات کرتے، اس ستارے کی جغرافیائی صورت کے حوالے سے کرتے۔ شنزاد اُن کی باتیں سن کر ویسے ہی شرمندہ ہوتا جیسے ترقی یافتہ ممالک کے فہمیدہ اور زیرک ایکسپرٹ غریب اور پس ماندہ ملکوں کے حاکموں اور اہلکاروں کو اپنی گفتگو سے شرمندہ کیا کرتے ہیں۔ جو جو باتیں اس کے ستارے کے متعلق پروفیسر ندیم اور رعنا کو معلوم تھیں، اُن میں سے وہ ایک بھی نہیں جانتا تھا۔ لیکن پروفیسر ندیم اور رعنا منگیترا اس کی خفت دُور کرنے کے لئے مہینانہ انداز میں بار بار کہہ رہے تھے کہ ”آپ چونکہ پہلی مرتبہ یہاں آئے ہیں اس لئے سب باتوں کا معلوم ہونا ضروری نہیں۔ آہستہ آہستہ سب پتہ چل جائے گا۔“

جب شنزاد واپس زمین پر پہنچا تو اس نے اپنے کمرے میں داخل ہوتے ہی تین گولیاں رعنا کی بڑی پورٹریٹ پر ماریں اور ساتھ اُونچی آواز میں کہا ”کتی، حرام زادی!“ پھر اس نے اپنی صدیوں پرانی خاندانی غیرت کے ہاتھوں مجبور ہو کر زور زور سے اپنا سر دیوار سے ٹکرایا اور اُونچے اُونچے ”اُوئے بے غیرتا! اُوئے بے غیرتا!“ کہہ کر زار و

قطار رونے لگا۔

جب تک وہ کہہ ارض پر رہتا، رعنا اور ندیم کو قتل کرنے کے پروگرام بناتا رہتا۔ لیکن جب وہ اپنا پستول لے کر اور زہر کی سرنج بھر کر زمین کے مدار سے باہر نکلتا تو اس کو انتقام اور بدلے اور وینڈیٹا کے سارے داؤ بھول جاتے۔ وہ پرفیسر ندیم اور رعنا کے ساتھ مل کر لمبی لمبی سیروں پر نکل جاتا اور ہر مقام پر اُن کی خوشی اور خوشنودی کے راگ الاپ کر واپس آ جاتا۔

زمین پر پہنچ کر پھر انتقام اور بدلے کی آگ میں جلنے لگتا اور جو کچھ اُوپر دیکھ چکا ہوتا، وہ بڑی سکریں پر رنگین فلم بن کر اُبھرتا اور قدم قدم پر اُسے خود کشی کی طرف مائل کرتا۔

یوں تو زمین میں بھی ایک طرح کی کشش موجود تھی اور اس کا سارا نظام اسی کشش سے بندھا تھا لیکن یہ کشش اجرام فلکی کی کشش سے بہت مختلف تھی۔ زمین کی کشش، کشش ثقل تھی اور اس کے اپنے ستارے قمارے کی کشش صیقل تھی۔ کشش ثقل انسان کو انسانوں کے قتل پر آمادہ کرتی تھی اور پھر قتل کرنے پر مجبور بھی کرتی تھی۔ کشش صیقل ہر طرح کے داغ، دھبے، نفرت، کدورت، کام، کردھ، لوبھ اور استکبار کو دور کر کے دل کو آئینہ سا بنا دیتی تھی۔ اس میں جب بھی اپنی شکل دکھائی دیتی، اچھی دکھائی دیتی اور جب بھی اپنا آپا نظر آتا، پھول پنکھڑی کا مجموعہ نظر آتا۔

یہاں کا نظام اور یہاں کی فضا زمین سے بالکل مختلف تھی۔ گردش خون اور تنفس کا نظام بالکل اور طرح کا تھا۔ بھوک لگتی تو تھی مگر یاد نہیں رہتا تھا کہ بھوک لگی ہے۔ کچھ کھاؤ تو کھایا بھی جاتا تھا لیکن اگر یاد نہ رہے تو کوئی تکلیف بھی نہیں ہوتی تھی۔

شنزاد نے پروفیسر ندیم سے پوچھا کہ ”سر آپ تو یہاں کافی آتے جاتے ہیں۔۔۔“
”بلکہ ہر روز ہی آتے ہیں“ رعنا نے بات کاٹ کر کہا تو شنزاد نے اُسے فمائش کی نگاہوں سے دیکھ کر کہا ”پروفیسر صاحب ہم دونوں کے بڑے ہیں۔ جب میں اُن سے بات کروں تو تم کو چپ رہنا چاہیے۔“ پروفیسر صاحب نے کہا ”کوئی بات نہیں، کوئی بات نہیں“ لیکن رعنا نے آنکھوں ہی آنکھوں میں شنزاد سے معافی مانگی اور کرشل

ڈسٹ کے ایک ٹیلے کی طرف دیکھنے لگی۔

شنزاد نے کہا ”سرا! میں آپ سے یہ پوچھ رہا تھا کہ آپ تو یہاں کافی آتے جاتے ہیں، کیا اس تنہائی میں نفسانی خواہشات اپنا زور نہیں دکھاتیں؟ میں نے تو یہاں آ کر جب بھی دیکھا ہے، نفسانی خواہشات بند سی ہونے لگتی ہیں!“

”بند سی ہونے لگتی ہیں؟“ پروفیسر ندیم نے حیرانی سے پوچھا۔

”جی سر“ شنزاد نے سر جھکا کر کہا ”جیسے بدن کے اندر اور باہر بے شمار ڈبیاں ہوں... کچھ کھلے منہ کی، کچھ تنگ منہ کی، وہ سب یہاں پہنچتے ہی کٹک کٹک کر کے بند ہونے لگتی ہیں۔ مجھے تو اُن کی آوازیں بھی صاف سنائی دیتی ہیں... جیسے انگلیوں کے پٹانے نکالنے کی آواز ہو۔ ویسی۔“

پروفیسر ندیم نے ہنس کر کہا ”ڈبیاں تو ہماری بھی بند ہو جاتی ہیں لیکن آواز کبھی نہیں سنائی دی کہ بند ہو رہی ہیں۔“

رعنا نے کہا ”میری تو ساری کی ساری اسی طرح سے کھلی رہتی ہیں لیکن اُن میں کچھ ہوتا نہیں۔“

”ایسے ہو سکتا ہے سرا!“ شنزاد نے چمک کر پوچھا ”کہ نفسانی خواہشات کی ڈبیاں کھلی رہیں اور اُن کے اندر کچھ نہ ہو؟“ پروفیسر ندیم نے کہا ”اس ستارے کی ساخت میں اور ساری کبیاں تو ہماری زمین جیسی ہیں لیکن اس میں تکبر اور انانیت کا جزو شامل نہیں ہے۔ اور جس ہنتر اور بناوٹ میں انگبار کے اجزا شامل نہ ہوں، وہاں شیطان کا عمل دخل نہیں ہوتا اور وہاں ابلیس کا اغوا ممکن نہیں رہتا۔ اور جو علاقہ شیطان اور اس کے لشکر کی دسترس میں نہ ہو، وہاں خواہشات نفسانی کی ساری ڈبیاں بھی کھل جائیں تو وہ خالی ہی رہتی ہیں۔ اصل میں اُن کو آگ دکھانے والا اور شعلہ بھڑکانے والا شیطان ہی ہوتا ہے۔“

”شیطان کے پاس ایک بہت ہی چھوٹا سا ہتھیار ہوتا ہے... نظر نہ آنے والا، مٹا سا ہتھیار... لیکن بے حد خطرناک اور سو فیصد مملکت!“ یہ کہہ کر رعنا رکی اور کافی دیر تک خاموش رہی۔

”کون سا ہتھیار؟“ شنزاد نے بے چینی سے پوچھا ”کس قسم کا ہتھیار؟“

”بالکل ہی چھوٹا سا مناسبہ میرے اس ناخن کے برابر!“ رعنا نے چترائی سے جواب دیا۔ ”لیکن وہ ہوتا کیا ہے؟“ شنزاد نے سر جھٹک کر پوچھا تو رعنا مسکرا کر بولی بس ایک لائٹر ہوتا ہے، سگریٹ لائٹر جیسا۔۔۔ لیکن اس میں پیٹرول یا گیس نہیں ہوتی، لیزر کی لپک ہوتی ہے۔ یہ لپک کوندے کی طرح دور تک بلکہ بہت ہی دور تک پہنچ جاتی ہے اور نارنجی آگ کی باڑھ مار دیتی ہے۔“

پروفیسر ندیم بڑے غور سے رعنا کی بات سن رہا تھا۔
رعنا نے کہا ”شیطان جب چاہتا ہے، وہ اپنے تمب نیل لائٹر سے خواہشات نفسانی کی ڈیا میں اپنا کونڈا پھینکتا ہے اور سارے وجود میں آگ لگا دیتا ہے۔“
”کون سی ڈیا میں؟“ شنزاد نے گھبرا کر پوچھا تو رعنا نے کہا ”جب کسی ایک خواہش کی ڈیا کھلتی ہے تو اس کے ساتھ دوسری خواہشات کی ڈیاں بھی آپ سے آپ کھل جاتی ہیں۔ جو منی شیطان کے لائٹر کا کونڈا ایک خواہش کو آگناٹ کرتا ہے، دوسری ساری ڈیاں بھی ایک ساتھ بھڑک اٹھتی ہیں: کام، کرودھ، غصہ، شہوت، لالچ، موہ، جلاہ، تکبر، انکار سب بھڑبھڑ کر کے ایک ساتھ جلنے لگتے ہیں۔“

پروفیسر ندیم اور شنزاد چوروں کی طرح ایک دوسرے کی جانب دیکھنے لگے۔
”لیکن ہمارے یہاں، اسی ستارے میں“ رعنا نے کہا ”شیطان اور اس کی ذریات نہیں ہیں۔ چونکہ ہماری سطح کے اندر کشش ثقل نہیں بلکہ کشش صیقل ہے اس لئے یہاں تکبر اور غرور کا وجود نہیں ہے۔“ اور جس مقام پر تکبر اور گھمنڈ نہ ہو، وہاں شیطان کا حکم نہیں چلتا۔“

شنزاد نے کہا ”میں تمہاری بات سمجھا نہیں!“
رعنا نے ایک سنجیدہ مقرر کی طرح انگلی اُپر اٹھا کر کہا ”وجہ یہ ہے کہ شیطان کا وجود کبر سے تخلیق کیا گیا ہے۔ اب جس خطے یا منطقے میں غرور، تکبر، گھمنڈ یا ابھیمان نہیں ہو گا وہاں شیطان داخل ہو ہی نہیں سکے گا۔“

اس نے شنزاد کی پٹی پٹی آنکھوں کے سامنے اپنا ہاتھ پٹکے کی طرح ہلا کر کہا ”بھئی جس جس علاقے میں ریل کی پٹری ہی موجود نہ ہو، وہاں ٹرین کس طرح سے داخل ہو سکتی ہے اور انجن کس طرح سے شنٹ کر سکتا ہے!“

شنزاد نے رعنا کی بات کا کوئی جواب نہ دیا اور اپنی کلائی کی گھڑی دیکھ کر پروفیسر ندیم سے کہنے لگا ”سوری سر! میں یہاں اور زیادہ دیر تک رک نہیں سکتا۔ میرا میسٹر ختم ہو رہا ہے اور مجھے ابھی بہت ساری اسائنمنٹس نمٹانی ہیں۔ میں آپ لوگوں سے اجازت چاہوں گا۔“

رعنا نے کہا ”ذرا سے تو اور رکو شنزاد!“

شنزاد نے کہا ”میں تو ہمیشہ کے لئے یہاں رک جاؤں لیکن پھر میرا بڑا نقصان ہو جائے گا اور اس کی تلافی عمر بھر نہ ہو سکے گی۔ آپ لوگ بیٹھیں، میں پرسوں پھر آجاؤں گا۔۔۔ اسی وقت، بلکہ اس سے بھی دو گھنٹے پہلے!“

پہلے اس کے کہ ندیم اور رعنا کچھ اور کہتے، شنزاد شرکر کے نیچے اترنے لگا۔ جونہی وہ زمین کے مدار میں داخل ہوا اور اس کے وجود پر کشش ثقل کی کھینچ پڑی تو اُس نے ندیم اور رعنا کو ماں بہن کی گندی گالیاں دینا شروع کر دیں اور تھوک کے بڑے بڑے تھوبے زمین پر گرانے لگا۔ اس کا جی چاہ رہا تھا کہ وہ کہہ ارض کے ایک سرے سے دوسرے سرے تک لمبی سے دھار مارتا ہوا گزر جائے لیکن ابھی اس کے پاس اتنا شاک نہیں تھا۔

اپنے کمرے میں پہنچ کر اس نے دراز سے آٹومینک نکالی اور کھڑکی سے باہر تواتر کے ساتھ فائر کرنے لگا۔ ساتھ ساتھ پشتو، پنجابی اور ہند کو میں اُونچے اُونچے گالیاں نکالنے لگا۔

جب اس کا غصہ قدرے کم ہوا تو اس نے پراپرٹی ڈیلر کو فون کر کے اپنے ستارے کا نام، پتہ، محل وقوع اور رجسٹریشن نمبر دے کر کہا ”میں اسے ابھی بیچنا چاہتا ہوں۔ ابھی، اسی وقت۔ کوئی بھی گاہک ہو۔۔۔ کہیں کا بھی ہو، اس کے ساتھ سودا ملے کر لو۔“

ریئل اسٹیٹ کی لڑکی نے پوچھا ”آپ کے پاس سونر لینڈ کا رجسٹریشن نمبر ہے؟“

شنزاد نے کھٹ کھٹ کھٹ نمبر اور اس کا کوڈ زبانی بتا دیا۔ لڑکی نے کہا ”گاہک تو ضرور ہیں سر پر آج کل ستاروں کی سیل کا ذرا مندا ہے۔ اگر آپ مائنڈ نہ کریں تو ہم

اسے اسی قیمت پر بیچ سکتے ہیں جس پر آپ نے یہ ستارہ خریدا تھا۔“
 ”ضرور! ضرور! ضرور!!!“ شہزاد نے چلا کر کہا ”اگر اس سے دس ڈالر کم بھی
 ملیں تو بھی سودا کر لیں۔ میں چاہتا ہوں کہ وہ حرام زادے جو اس وقت میرے کوکب
 کی پاکیزہ سطح پر بیٹھے کچھڑے اڑا رہے ہیں، اُن کو نیا مالک ٹھڈے مار کر باہر نکال دے
 اور ان خلاف کار متجاوزوں کو دھکے دے کر کشش ثقل کے حوالے کر دے۔“
 پھر وہ اُونچے اُونچے رونے لگا اور اس کے رونے میں روئے زمین کا سارا کرب
 کھچ کر اس کی سسکیوں میں شامل ہو گیا!

بدنی ضرورت

آج جب وہ بابے سے دو روپے کے دہی بھلے اور پچاس پیسے کا کھلا چاٹ مسالہ لینے آئی تو کھڑی کی کھڑی رہ گئی۔ اس کے سامنے ریڑھی پر بابے کی جگہ ایک نوجوان کھڑا تھا جس کا قد درمیانہ، بل گھنگھریالے اور مونچھیں موٹی تھیں۔

اس نے سلور کا کٹورہ آگے بڑھاتے ہوئے پوچھا ”آج بابا نہیں آیا؟“ تو صدیق نے بھلے ڈالتے ہوئے جواب دیا ”اب وہ یہاں نہیں آئے گا“ میں نے اس کا اڑھ خرید لیا ہے۔“

لڑکا پلاسٹک کی گندی پلیٹ میں بھلے اور بوندی لے کر ایک طرف کو ہو گیا تو رضیہ صدیق کے ذرا اور قریب ہو کر پوچھنے لگی ”اب بابا کیا کرتا ہے؟“

”ریڑھی لگاتا ہے، اور کیا کرتا ہے اس نے!“

”ریڑھی پر بیچتا کیا ہے لیکن؟“ رضیہ نے ”لیکن“ پر زور دے کر پوچھا تو صدیق نے چہرہ اوپر اٹھا کر غور سے رضیہ کو دیکھا اور اس کی نگاہیں جوان لڑکی کی گردن پر مرکوز ہو کر رہ گئیں۔ پھر اس نے جلدی سے گردن کے ارد گرد کا علاقہ دیکھ کر جواب دیا ”بابا بھی بھلے ہی بیچتا ہے، اور کیا بیچتا ہے، اس نے لیکن وہ اپنی ریڑھی شالامار کے دروازے پر لے گیا ہے۔“

رضیہ کھانسی تو اس کی پھوار کا ایک انخرہ صدیق کی مونچھوں کے اندر گھس گیا۔ مونچھوں کی جھاڑی میں اس چھوٹے سے خرگوش بچے سے بے نیاز صدیق نے کٹورہ ہاتھ میں لے کر پوچھا ”کیا؟“

رضیہ نے کہا ”دو روپے کے بھلے اور پچاس پیسے کا کھلا چاٹ مسالہ!“

دو روپے کے بھلے اور چاٹ مسالے کی پڑیا لے کر جب رضیہ بلیوں والے